

திருமங்கையாழ்வார் அருளிச் செய்த
பெரிய திருமொழி
ஒன்பதாம் பத்து

ஐந்தாம் திருமொழி - தவளவிளம்பிறை
திருக்குறுங்குடி 1

[தலைவி தனது தலைமகன் உள்ள இடத்தில் கொண்டு
விடும்படி உற்றாரை வேண்டிக் கூறிய பாசுரம்]

- ** தவள இளம்பிறை துள்ளு முந்நீர்த் *
தண்மலர்த் தென்றலோடு அன்றில் ஒன்றித்
துவள * என் நெஞ்சகம் சோர ஈரும் *
சூழ் பனி நாள் துயிலாது இருப்பேன் **
இவளும் ஓர் பெண்கொடி என்று இரங்கார் *
என் நலம் ஐந்தும் முன் கொண்டு போன *
குவளை மலர் நிற வண்ணர் மன்னு *
குறுங்குடிக்கே என்னை உய்த்திடுமின் 1
- தாதவிழ் மல்லிகை புல்லி வந்த *
தண்மதியின் இள வாடை இன்னே *
ஊதை திரிதந்து உழறி உண்ண *
ஓர் இரவும் உறங்கேன் ** உறங்கும்
பேதையர் பேதைமையால் இருந்து *
பேசிலும் பேசுக பெய் வளையார் *
கோதை நறுமலர் மங்கை மார்வன் *
குறுங்குடிக்கே என்னை உய்த்திடுமின் 2
- காலையும் மாலை ஒத்துண்டு * கங்குல்
நாழிகை ஊழியின் நீண்டலாவும் *
போல்வதோர் தன்மை புகுந்து நிற்கும் *
பொங்கழலே ஒக்கும் வாடை சொல்லில் **
மாலவன் மாமணிவண்ணன் மாயம் *
மற்றும் உள அவை வந்திடா முன் *
கோல மயில் பயிலும் புறவில் *
குறுங்குடிக்கே என்னை உய்த்திடுமின் 3
- கருமணி பூண்டு வெண்ணாகு அணைந்து *
கார் இமில் ஏற்றணர் தாழ்ந்துலாவும் *
ஒரு மணி ஓசை என் உள்ளம் தள்ள *
ஓர் இரவும் உறங்காது இருப்பேன் **
பெருமணி வானவர் உச்சி வைத்த *
பேரருளாளன் பெருமை பேசி *
குருமணி நீர் கொழிக்கும் புறவில் *
குறுங்குடிக்கே என்னை உய்த்திடுமின் 4

திண்திமில் ஏற்றின் மணியும் * ஆயன்
 தீங்குழல் ஓசையும் தென்றலோடு *
 கொண்டதோர் மாலையும் அந்தி ஈன்ற *
 கோல இளம்பிறையோடு கூடி **
 பண்டைய அல்ல இவை நமக்குப் *
 பாவிவேன் ஆவியை வாட்டம் செய்யும் *
 கொண்டல் மணி நிற வண்ணர் மன்னு *
 குறுங்குடிக்கே என்னை உய்த்திடுமின் 5

எல்லியும் நன்பகலும் இருந்தே *
 ஏசிலும் ஏசுக ஏந்திழையார் *
 நல்லர் அவர் திறம் நாம் அறியோம் *
 நாண் மடம் அச்சம் நமக்கு இங்கில்லை **
 வல்லன சொல்லி மகிழ்வரேலும் *
 மாமணி வண்ணரை நாம் மறவோம் *
 கொல்லை வளர் இளமுல்லை புல்கு *
 குறுங்குடிக்கே என்னை உய்த்திடுமின் 6

செங்கண் நெடிய கரிய மேனித் *
 தேவர் ஒருவர் இங்கே புகுந்து * என்
 அங்கம் மெலிய வளை கழல *
 ஆது கொலோ? என்று சொன்ன பின்னை **
 ஐங்கணை வில்லி தன் ஆண்மை *
 என்னோடு ஆடும் அதனை அறிய மாட்டேன் *
 கொங்கலர் தண்பணை சூழ் புறவில் *
 குறுங்குடிக்கே என்னை உய்த்திடுமின் 7

கேவலம் அன்று கடலின் ஓசை *
 கேண்மின்கள் ஆயன் கை ஆம்பல் வந்து * என்
 ஆவி அளவும் அணைந்து நிற்கும் *
 அன்றியும் ஐந்து கணை தெரிந்திட்டு **
 ஏவலம் காட்டி இவன் ஒருவன் *
 இப்படியே புகுந்து எய்திடா முன் *
 கோவலர் கூத்தன் குறிப்பு அறிந்து *
 குறுங்குடிக்கே என்னை உய்த்திடுமின் 8

சோத்தென நின்று தொழ இரங்கான் *
 தொன்னலம் கொண்டு எனக்கு இன்று தாறும் *
 போர்ப்பதோர் பொற்படம் தந்து போனான் *
 போயின ஊர் அறியேன் ** என் கொங்கை
 மூத்திடுகின்றன * மற்றவன் தன்
 மொய் அகலம் அணையாது வாளா *
 கூத்தன் இமையவர் கோன் விரும்பும் *
 குறுங்குடிக்கே என்னை உய்த்திடுமின் 9

** செற்றவன் தென்னிலங்கை மலங்கத் *
தேவ பிரான் திருமாமகளைப்
பெற்றும் * என் நெஞ்சகம் கோயில் கொண்ட *
பேரருளாளன் பெருமை பேசக்
கற்றவன் ** காமரு சீர்க் கலியன் *
கண்ணகத்தும் மனத்தும் அகலாக்
கொற்றவன் * முற்றுலகு ஆளி நின்ற *
குறுங்குடிக்கே என்னை உய்த்திடுமின்

10

அடிவரவு: தவளம் தாதவிழ் காலை கருமணி திண்திமில் எல்லி செங்கண் கேவலம்
சோத்தென செற்றவன் அக்கு

திருமங்கையாழ்வார் திருவடிகளே சரணம்
